

ठळक बातम्या

- लोकसभा निवडणुकीची प्रक्रीया सर्व घटकांच्या सहभागाने यशस्वी झाल्याचं मुख्य निवडणूक आयुक्तांचं प्रतिपादन
- लोकसभा निवडणुकीच्या मतमोजणीसाठी प्रशासन सज्ज
- महाराष्ट्र विधानपरिषदेच्या द्वैवार्षिक निवडणुकीसाठी भाजपा आणि शिवसेनेचे उमेदवार जाहीर
- युपीआय व्यवहारांचा मे महिन्यात नवा उच्चांक
- शेअर बाजारांमध्ये आज सकाळच्या सत्रात तेजी

आणि

- रोहन बोपण्णा आणि त्याचा जोडीदार मॅथ्यू ऍब्डेन यांचा फ्रेंच खुल्या टेनिस स्पर्धेच्या पुरुष दुहेरीच्या तिसऱ्या फेरीत प्रवेश केला आहे.

<><><><><>

देशातल्या लोकसभा निवडणुकीची प्रक्रीया सर्व घटकांच्या सहभागाने यशस्वी झाल्याचं मुख्य निवडणूक आयुक्त राजीव कुमार यांनी म्हटलं आहे. उद्याच्या मतमोजणीच्या संदर्भात माहिती देण्यासाठी दिल्लीत आयोजित पत्रकार

आकाशवाणी मुंबई
राष्ट्रीय बातमीपत्र - दुपारी १.३० वाजता
३ जून २०२४ - सोमवार

परिषदेत ते आज बोलत होते. देशातल्या मतदारांची संख्या जगातल्या २७ देशांच्या लोकसंख्ये पेक्षाही जास्त होती. त्यातही महिला मतदारांची संख्या लक्षणीय होती असं ते म्हणाले.

निवडणूक प्रक्रिया यशस्वीपणे पार पाडण्यासाठी कर्मचारी आणि अधिकाऱ्यांनी केलेल्या प्रयत्नांचंही त्यांनी कौतुक केलं. या निवडणूकीसाठी १३५ विशेष रेल्वेगाड्या आणि ४ लाखांपेक्षा अधिक वाहनं वापरण्यात आली. दुर्गम भागातल्या मतदान केंद्रावरही अधिकाऱ्यांनी मतदान घेतलं. या निवडणुकीत सर्वात कमी फेरमतदानाच्या घटना घडल्या. लोकशाही मार्गाने आपलं भविष्य निवडण्याची प्रक्रिया शक्य तेवढी सोपी केली गेली. अनेक खाजगी उद्योगांनीही स्वतःहून जनजागृतीमध्ये सहभाग घेतला. भारत रत्न सचिन तेंडूलकर यांच्या पासून ते अनेक दिग्गज व्यक्तींनीही सहकार्य केलं असंही ते म्हणाले. निवडणूका सुरु झाल्या तेंव्हा त्यातले गैरप्रकार रोखण्यासाठी विविध उपाय केले गेले. सर्व दिग्गज नेत्यांच्याही हेलिकॉप्टरची तपासणी केली गेली. मोठ्या प्रमाणात अंमली पदार्थ आणि इतर आक्षेपार्ह साहित्य जप्त करण्यात आलं. त्याचबरोबर निवडणूक प्रचारात महिलांविषयी आक्षेपार्ह विधान टाळण्याकडे सर्वाधिक लक्ष देण्यात आलं.

२३ देशांचे अभ्यासक भारतीय निवडणूका आणि प्रक्रिया पाहण्यासाठी आले होते, असंही त्यांनी सांगितलं. या पत्रकार परिषदेत निवडणूक आयुक्त सुखबिरसिंग संधु आणि ज्ञानेश कुमार हे उपस्थित होते.

<><><><><>

सार्वत्रिक लोकसभा निवडणुकीची मतमोजणी उद्या होणार आहे. महाराष्ट्रातल्या ४८ मतदार संघात सकाळी आठ वाजल्यापासून मतमोजणी सुरु होणार आहे. ही संपूर्ण प्रक्रिया सुरळीत आणि पारदर्शक पद्धतीने होण्याच्या दृष्टीने

आकाशवाणी मुंबई
राष्ट्रीय बातमीपत्र - दुपारी १.३० वाजता
३ जून २०२४ - सोमवार

यंत्रणा सर्व तयारीनिशी सज्ज असल्याची माहिती मुख्य निवडणूक अधिकारी कार्यालयाने दिली आहे.

राज्यातल्या ४८ मतदार संघात मतमोजणी केंद्रावर एकूण १४ हजार ५०७ अधिकारी-कर्मचारी नियुक्त करण्यात आले आहेत. एकूण २८९ हॉल मध्ये ४ हजार ३०९ मतमोजणी टेबलची व्यवस्था करण्यात आली आहे.

कायदा आणि सुव्यवस्था अबाधित राखण्यासाठी चोख पोलीस बंदोबस्त सर्व मतदान केंद्रावर उपलब्ध करून देण्यात आला आहे.

लोकसभा निवडणूक मतमोजणीच्या ताज्या बातम्या देण्यासाठी आकाशवाणीवरून उद्या निवडणूक विशेष बातमीपत्र प्रसारित करण्यात येणार आहेत. तसंच निवडणूक निकालांचं सर्वकष विश्लेषण करणारा कार्यक्रम निवाडा जनतेचा हा कार्यक्रम सकाळी ९ वाजल्यापासून सादर होणार आहे.

<><><><><>

लोकसभा निवडणुकीचे निकाल मतदानोत्तर चाचण्यांपेक्षा पूर्णपणे वेगळे असतील असं मत काँग्रेसच्या माजी अध्यक्ष सोनिया गांधी यांनी व्यक्त केलं आहे. भाजपाच्या नेतृत्वाखालील राष्ट्रीय लोकशाही आघाडीला निवडणुकांमध्ये विजय मिळेल, असं या मतदानोत्तर चाचण्यांनी म्हटलं होतं, त्या संदर्भात प्रसारमाध्यमांच्या प्रश्नाला उत्तर देताना त्यांनी ही प्रतिक्रिया दिली आहे.

<><><><><>

महाराष्ट्रात विधानपरिषदेच्या द्वैवार्षिक निवडणुकीसाठी भाजपानं तीन उमेदवारांची यादी आज जाहीर केली. कोकण पदवीधर मतदारसंघासाठी निरंजन डावखरे यांना उमेदवारी मिळाली आहे. मुंबई शिक्षक मतदारसंघातून शिवनाथ दराडे तर मुंबई पदवीधर मतदारसंघातून किरण शेलार हे उमेदवार आहेत.

आकाशवाणी मुंबई
राष्ट्रीय बातमीपत्र - दुपारी १.३० वाजता
३ जून २०२४ - सोमवार

शिवसेनेनं कोकण शिक्षक पदवीधर मतदारसंघातून संजय मोरे यांना
विधानपरिषदेसाठी उमेदवारी दिली आहे.

<><><><><>

युपीआय अर्थात युनिफाईड पेमेंट इंटरफेस व्यवहारांनी मे महिन्यात नवा उच्चांक गाठला. एनपीसीआय अर्थात नॅशनल कॉर्पोरेशन ऑफ इंडियानं ही आकडेवारी जाहीर केली आहे. ही वाढ मूल्य आणि आकारमानाच्या दृष्टीनं आतापर्यंतची सर्वाधिक वाढ असल्याचं एनपीसीआयनं म्हटलं आहे.

मे २०२४मध्ये युपीआय व्यवहारांमध्ये ४९ टक्के वाढ होऊन एकूण २ हजार ४५ अब्ज रुपयांचे १४ अब्जाहून अधिक व्यवहार झाले आहेत. मे २०२३ मध्ये त्यात ३९ टक्के वाढ झाली होती. आयएमपीएस व्यवहारांत मे महिन्यात पावणेदोन टक्क्याची किरकोळ वाढ झाली आहे. ५ हजार ५८० लाख रुपयांचे आयएमपीएस व्यवहार झाले. एप्रिल महिन्यात ५ हजार ५०० लाख रुपयांचे व्यवहार झाले होते.

<><><><><>

देशातल्या शेअर बाजारात आज कामकाजाच्या सकाळच्या सत्रात मोठी वाढ दिसून आली. मुंबई शेअर बाजाराच्या निर्देशांकात २ हजार २२० अंकाची वाढ झाली आणि तो ७५ हजार ९८१ पोहोचला. राष्ट्रीय शेअर बाजाराच्या निफ्टी निर्देशांकात ६१५ अंकांची वाढ होऊन तो २३ हजार १४६ अंकांवर पोहोचला. मतदानोत्तर चाचणीमध्ये भाजपाला पुन्हा सत्ता मिळणार असल्याचे दिसून आल्यानंतर ही वाढ झाल्याचं म्हटलं जात आहे.

<><><><><>

आकाशवाणी मुंबई
राष्ट्रीय बातमीपत्र - दुपारी १.३० वाजता
३ जून २०२४ - सोमवार

राष्ट्रीय महामार्ग प्राधिकरणाने देशभरातल्या महामार्गावरच्या टोलच्या दरात ५ टक्के वाढ केली आहे. ही दरवाढ आजपासून लागू होणार आहे. देशातल्या महामार्गाच्या जाळ्यावर एकूण ९०० टोल नाके आहेत.

<><><><><>

उत्पादन खर्चात वाढ झाल्यामुळे मदर डेअरीनं आपल्या दुधाच्या दरात २ रुपयानं वाढ केली आहे. त्याचप्रमाणे गुजरात सहकारी दूध विपणन महामंडळानंही आपल्या अमूलच्या दूधाच्या दरात २ रुपयांची वाढ केली आहे. अमूलनं गेल्या वर्षी फेब्रुवारीमध्ये दूधाचे दर वाढवले होते.

<><><><><>

दिल्ली उत्पादन शुल्क घोटाळा प्रकरणात बीआरएसच्या नेत्या के कविता यांच्या न्यायालयीन कोठडीत दिल्ली न्यायालयानं ३ जुलैपर्यंत वाढ केली आहे. न्यायालयीन कोठडीची मुदत संपल्यानंतर त्यांना आज विशेष न्यायाधीश कावेरी बावेजा यांच्यासमोर हजर करण्यात आलं. त्यावेळी त्यांनी कोठडीत वाढ केली.

<><><><><>

भारतीय टेनिसपटू रोहन बोपण्णा आणि त्याचा ऑस्ट्रेलियन साथीदार मॅथ्यू ऍब्डेन यांनी फ्रेंच खुल्या टेनिस स्पर्धेत पुरुष दुहेरीच्या तिसऱ्या फेरीत प्रवेश केला आहे. दुसऱ्या फेरीतल्या सामन्यात या जोडीनं मार्केलो झोरमन आणि ऑरलान्डो लुज या जोडीवर ७-५, ४-६, ६-४ अशा सेटसमध्ये विजय मिळवला. तिसऱ्या फेरीत भारताचा एन श्रीराम बालाजी आणि मेक्सिकोचा मार्टिनेझ या जोडीबरोबर बोपण्णा ऍब्डेन जोडीचा सामना होणार आहे.

<><><><><>

आकाशवाणी मुंबई
राष्ट्रीय बातमीपत्र - दुपारी १.३० वाजता
३ जून २०२४ - सोमवार

२०२३ या वर्षासाठी ५० षटकांच्या क्रिकेटमधील सर्वोत्तम खेळाडू म्हणून आंतरराष्ट्रीय क्रिकेट परिषदेनं विराट कोहलीचा गौरव केला आहे. ३५ वर्षीय विराटनं आपल्या देदीप्यमान कामगिरीत धावांचा डोंगर उभा केला आहे. २०२३ मध्ये १६६ धावांची खेळी ही त्याची सर्वोत्तम कामगिरी ठरली. एकाच विश्वचषक स्पर्धेत सर्वाधिक ६७३ धावा करत त्यानं सचिन तेंडुलकरचा विक्रम मोडला. याशिवाय ५० शतकं ठोकून त्यानं सचिनचा ४९ शतकांचा विक्रम देखील मोडला आहे.

<><><><><>

दक्षिण काश्मीरमधल्या पुलवामा जिल्ह्यात नेहामा परिसरात दहशतवादी आणि सुरक्षा दलात आज सकाळी चकमक सुरू झाली. या परिसरात दहशतवादी असल्याची खबर मिळताच पोलीस, लष्कर आणि केंद्रीय राखीव पोलीस दल ही एकत्रित कारवाई करत आहेत.

<><><><><>

दिल्लीसह वायव्य भारतात कमाल तापमान आणि उष्णतेची लाट हळूहळू कमी होत असल्याचं भारतीय हवामान विभागानं म्हटलं आहे. मात्र देशाच्या वायव्य आणि मध्य भागात तसंच ओडिशातील काही भागात आज उष्णतेची लाट जाणवेल असं भारतीय हवामान विभागाचे शास्त्रज्ञ आर के ज्ञानमणी यांनी आकाशवाणीशी बोलताना सांगितलं. वेस्टर्न डिस्टर्बन्सचा हवामानावर परिणाम होत असून त्यामुळे तापमान आणखी खाली येईल असंही ते म्हणाले.

//<><><><><> //